

فارسی کتب اخلاق پر ایک نظر

ڈاکٹر محمد ریاض

متکلمین اسلام کے نزدیک معرفت خداوندی اور علم اخلاق کے تین معروف طریقے رہے ہیں :- (۱) حسی و تجربی (۲) خبری و دینی (۳) اور نظری و استدلالی۔ حس و تجربے کی روسے حسن و قبح اور خوب و ناخوب کی بحث ہوتی رہی اور عقلاء کے محسوسات اور تجربات سے عام لوگ بہرہ مند ہوتے رہے۔ خبری و دینی روش کی توضیح ضروری نہیں۔ متکلمین اسلام نے اپنی دینی تعلیمات کی روشنی میں اوامر و نواہی، خیر و شر اور نیک و بد امور کی مفصل بحثیں کی ہیں۔ اس ضمن میں قرآن مجید، احادیث نبوی، اور بزرگان اسلام سے مستفاد اقوال زیادہ منقول ہوتے رہے ہیں۔ نظری و استدلالی طریقے کو فلسفیانہ اسلوب بھی کہا جاتا ہے۔ حکمائے یونان جیسے سقراط، بقراط، جالینوس، افلاطون اور ارسطو کے افکار و عقائد بالخصوص اور دنیائے قدیم کے کئی دیگر دانشمندوں کے اقوال بالعموم متکلمین اسلام کے پیش نظر رہے۔ ان فلسفیانہ اخلاقی افکار و اقوال کو مسلمان متکلمین نے نقل ہی نہیں کیا بلکہ دین اسلام کی تعلیمات سے ان کا تقابل و تطابق بھی کیا ہے۔ فارسی میں کتب اخلاق کا نہایت قابل قدر سرمایہ ملتا ہے۔ فارسی زبان کے مصنف ذولسانین تھے۔ اس لئے انہوں نے کتب اخلاق عربی اور فارسی دونوں زبانوں میں لکھی ہیں۔ ان کتب میں ہر قسم کے تجربی، دینی اور فلسفیانہ مباحث دیکھے جا سکتے ہیں۔

علم کلام کے مباحث سے اسلامی فکر و نظر کو جو فوائد ملے ان میں اخلاقی بحثوں کی اہمیت بھی شامل نظر آتی ہے۔ مثلاً فلسفہ اخلاق کے ضمن میں ارسطو کے معاشرتی دلائل آج تک منقول ملتے ہیں۔ وہ کہتا ہے کہ ہر معاشرے کے تین ارکان ہیں: آبادی، معاشرتی قانون اور افراد معاشرہ کا باہمی تعاون، جسے فرد اور جماعت کا تعاون بھی کہہ سکتے ہیں۔ معاشرے کے اہم تر سہ گانہ ارکان آج بھی یہی قرار پا سکتے ہیں۔ یونانی نظریہ اخلاق میں جن امور کو فضائل و رذائل قرار دیا جاتا رہا، ادیان کی زبان میں انہیں خیر و شر یا نیکی و بدی کہا گیا ہے۔ فارسی کتب اخلاق میں فضائل و رذائل کی بحث ملتی ہے اور ثواب و عذاب یا خیر و شر کی بھی۔

اخلاق کے بارے میں استدلالی اور فلسفیانہ نقطہ نظر سے بعض ایسے مباحث چھیڑے جاتے رہے جو اب بھی قصہ پارینہ نہیں بنے ہیں۔ مثلاً یہ تصور کہ اخلاق فرد کے نقطہ نظر سے متعین ہو یا معاشرے اور ملک کے نقطہ نظر سے۔ اس اباحی تصور کے بارے میں رطب و یابس آراء کتب اخلاق میں دیکھی جا سکتی ہیں۔ ایک دوسری بحث یہ ہے کہ آیا روش اخلاق اور خوبی و نیکی کی پیروی کرنا ایک طبعی امر ہے یا اکتسابی۔ تعلیم و تربیت اور تعزیری قوانین کے نفاذ کی ضرورت کے بیان میں اس امر کے بارے میں مفصل لکھا جاتا رہا ہے۔ ایک بحث یہ دیکھی جاتی ہے کہ سعادت و شقاوت کیا ہے اور نظام اخلاق سے ان کا کیا ربط ہے؟ ایک بحث جبر و قدر کی ہے جو اکثر کتب اخلاق میں دیکھی جاتی ہے۔

مدعا یہ ہے کہ آیا انسان اپنے اچھے یا برے اعمال کے انجام دینے میں آزاد ہے یا مجبور۔ کتب اخلاق میں فضائل اور رذائل کی بحثیں دیگر امور کے مقابلے میں زیادہ مطول ملتی ہیں مگر صوفیا کے نقطہ نظر سے لکھی جانے والی

کتب اخلاق میں سلوک و عرفان اور احوال و مقامات کی اخلاق آموز توجیہات بھی ملتی ہیں۔ اخلاق کے بارے میں استدلالی بحثوں کے ذریعے متکلمین اسلام نے اپنے دین کے عقائد، عبادات اور اعمال خیر کی حقانیت تسلیم کروانے کی کوشش کی ہے۔ حکمت شرع بیان کرنے کی ان مساعی کے ذریعے دین اسلام کی عقلی بنیادیں فراہم ہو گئیں۔ ممکن ہے کہ انسانی عقل بعض دینی اعمال کی علت غائی کی صحیح ترجمانی نہ کر سکے مگر اس سے متکلمین اسلام کی کوششوں پر حرف نہیں آتا۔

فارسی کتب اخلاق کی درج ذیل عنوانات کے تحت گروہ بندی کی جا سکتی ہے: نصیحت نامے، اخلاق آموز داستانیں جن میں انسانوں کی اور حیوانات کی گفتگو کی صورت میں داستانیں ملتی ہیں۔ حکام و ملوک کے نصیحت نامے اور عام یا اسلامی نظام اخلاق کے بارے میں کتب و مواعظ نامے اور سیر و سلوک کے بارے میں کتب وغیرہ۔ مگر کئی دیگر موضوعات پر لکھی جانے والی کتب میں بھی اخلاقی مباحث موجود ہیں۔ یہ کتب نثر یا نظم یا دونوں کے آمیزے کی صورت میں ملتی ہیں۔ متعدد کتب برصغیر یا ایران وغیرہ میں زیور طبع سے آراستہ ہو چکیں مگر قلمی صورت میں ملنے والی کتب بھی اتنی زیادہ ہیں کہ مستقبل قریب میں ان سب کا شائع ہو جانا ممکن نظر نہیں آتا۔ ایسی ۱۸۳ کتابوں کے بارے میں پروفیسر محمد نقی دانش پڑو نے ۱۳۳۹ھ ش ۱۹۶۰ء میں تہران یونیورسٹی کے مرکزی کتب خانے کی طرف سے ایک کتابچہ شائع کیا تھا۔ کوئی دس سال بعد ۱۳۳۹ھ ش / ۱۹۷۰ء میں اسی کتب خانے کے مخطوطات کی فہرست احمد منزوی صاحب نے مرتب کی اور انہوں نے مزید قلمی نسخوں کو متعارف کرایا۔ دلچسپی رکھنے والے حضرات مذکورہ دونوں فہرستوں کو بالاستیعاب دیکھ سکتے ہیں۔ راقم پانچویں صدی ہجری سے نویں

صدی ہجری تک کی صرف چند کتابوں سے مختصراً بحث کرے گا۔

پانچویں صدی ہجری

اس صدی میں تصوف کی دو اہم کتابیں فارسی میں لکھی گئیں۔ ایک عربی سے ترجمہ اور شرح ہے، اور دوسری طبع زاد۔ شیخ ابی بکر محمد کلابازی بخارائی (م ۳۲۸۰ ہجری) کی کتاب «التعریف لمنہب التصوف» کا فارسی ترجمہ اور شرح شیخ ابوابراہیم اسماعیل المستملی بخارائی (م ۴۳۳ ہ) نے لکھی جو مصنف کے تلمیذ تھے۔ دوسری کتاب شیخ علی جلابی ہجویری داتا گنج بخش (م ۴۶۵ ہ) کی کشف المحجوب ہے۔ ان دونوں کتابوں میں اخلاق صوفیہ سے بحث ملتی ہے۔ ابویعقوب اسحاق سجزی نے بھی اسی صدی میں کشف المحجوب کے نام سے ایک کتاب لکھی ہے۔ مگر سات ابواب پر مشتمل یہ کتاب اسماعیلی عقائد کی حامل ہے۔ یہ ابواب توحید، عقل، نفس، فطرت، موجودات، نبوت اور معاد کے بارے میں ہیں۔ شرح تعرف ۴ جلدوں کی ایک ضخیم کتاب ہے۔ آٹھویں صدی ہجری کے کسی نامعلوم مصنف نے اس کتاب کا ایک خلاصہ لکھا ہے جو تہران سے شائع ہو چکا ہے۔ اس کتاب اور سید علی جلابی ہجویری کی کشف المحجوب کے اخلاق آموز محتویات بیشتر احوال صوفیہ اور ان کے منقول اقوال کی صورت میں ملتے ہیں۔

امیر عنصر المعالی کیکاؤس زیاری سلطان محمود غزنوی کا بہنوئی تھا۔ بظاہر ۴۷۵ ہجری میں اس نے اپنے بیٹے گیلان شاہ کی راہنمائی کی خاطر قابوس نامہ کے عنوان سے ایک کتاب لکھی جس کے ۴۴ ابواب ہیں۔ اس کتاب میں زندگی اور جہانبانی کے آداب سے بحث ہے۔ دینی اور اخلاقی نکتوں کو

مصنف نے بیشتر حکایات کے پردے میں بیان کیا ہے۔ ایک باب فتوت یا جوانمردی کے بارے میں ہے جو ایک مخصوص نہج اخلاق رہا ہے۔ (۱)

ابوعلی حسن نظام الملک طوسی (م ۴۸۵ھ) کا سیاست نامہ، اردو میں بھی ترجمہ ہو چکا ہے۔ اس کتاب میں اسلام کی سیاسی تعلیمات اور نامور مسلمان حکمرانوں کی روش اخلاق دلپذیر انداز میں ملتی ہے۔ شیخ الاسلام خواجہ عبداللہ انصاری ہروی (م ۴۸۱ھ) کے کئی رسائل جیسے "قلندر نامہ"، "مناجات نامہ"، "اور کنزالسالكين" کا موضوع بھی اخلاق ہے۔ مگر اس صدی کے عظیم تر مصنف اخلاقیات حجة الاسلام امام ابوحماد محمد غزالی (م ۵۰۵ھ/۱۱۱۱ء) ہیں۔ عربی میں علم اخلاق پر ان کی بے نظیر کتاب "احیاء علوم الدین" ہے جو فارسی اور کئی دیگر زبانوں میں ترجمہ ہو چکی ہے۔ مگر کیمیائے سعادت نام کی کتاب میں امام غزالی نے اپنی عربی کتاب کے اہم تر مطالب خود بھی فارسی میں بیان کر دیے ہیں۔ اس کتاب میں دین اسلام کی رو سے عقائد، عبادات اور معاملات پر بحث کی گئی ہے اور نکات اخلاق کو دلپذیر انداز میں بیان کیا گیا ہے۔ امام موصوف کے خطوط اور ان کے ایک فارسی رسالہ "نصيحة الملوك" میں بھی دلپذیر اخلاقی تعلیمات ملتی ہیں۔ نظام اخلاق پر لکھنے والے بعد کے تقریباً ہر مصنف نے امام غزالی کی کتب و رسائل کا اثر قبول کیا ہے۔

چھٹی صدی ہجری

اس صدی میں ابوبکر محمد طرطوشی (م ۵۲۰ھ) نے سراج الملوك فی العدل والسلوك کے نام سے ایک عربی کتاب لکھی تھی جسے مقدمہ ابن خلدون کا پیشرو کہا جاتا ہے۔ اس کتاب کا فارسی ترجمہ تقی الدین محمد نے کیا جو ابھی مخطوطات کی صورت میں ملتا ہے۔ مترجم عبدالرحیم خانخانان (م ۱۰۳۶ھ)

ہ) کے دربار سے منسلک رہا ہے۔ مکارم اخلاق مولفہ رضی الدین ابو جعفر محمد نشاپوری (م ۵۹۸ھ) چالیس ابواب میں قابوس نامے کی سی فلسفہ اخلاق پر ایک عمدہ کتاب ہے۔ مگر اس کا مخطوطہ ہی راقم الحروف نے دیکھا ہے۔ اس صدی میں حکیم سنائی غزنوی (م ۵۳۵ھ) اور شیخ نظامی گنجولی (م ۶۱۰ھ) نے اپنی کئی فارسی مثنویوں میں اخلاقی مباحث پر طبع آزمائی کی مگر ان کی کتابوں پر صوفیانہ اثرات غالب ہیں۔ سنائی کے ایک مقلد شیخ عطا نشاپوری کا دور حیات ساتویں صدی ہجری کے ربع اول تک محیط ہے۔ (م ۶۱۸ھ) ان کی مثنویوں جیسے ”منطق الطیر“، ”الہی نامہ“ اور ”مصیبت نامہ“ میں دین کے علاوہ تجربی و حسی اخلاق کے نمونے بھی ملتے ہیں۔ ان کے ”تذکرۃ الاولیاء“ میں صوفیا اور بزرگان دین کے احوال و اقوال کے تتبع میں مفید اخلاقی مباحث بھی ملتے ہیں۔ روضۃ العقول نام کی کتاب جو اس صدی میں محمد بن غازی ملطوی نے لکھی، دراصل شاہ طبرستان مرزبان کی طبری زبان کی ایک کتاب کا فارسی ترجمہ ہے۔ اس کتاب کا ذکر ”مرزبان نامہ“ کے عنوان سے ساتویں صدی ہجری کی کتب میں کیا جائے گا۔ اس کتاب کا اور ”کلیلہ و دمنہ“ کا اسلوب یکساں نوعیت کا ہے شیخ الاشراق شہاب الدین مقتول (۵۸۳ھ) کے فارسی رسائل میں فلسفہ اخلاق بڑی حد تک یونانی فلاسفہ سے ماخوذ ہے۔ ان کے اکثر رسائل کو حالیہ سالوں میں فرانسیسی مستشرق ہزی کوربن نے ایران سے شائع کرایا ہے۔

”کلیلہ و دمنہ“ کی اصل سنسکرت بتائی جاتی ہے۔ کہتے ہیں کہ چھٹی صدی ہجری میں ساسانی بادشاہ نوشیروان (۵۳۱ - ۵۷۹ء) نے برزویہ نام کے اپنے ایک طبیب کو ہندوستان بھیجا تھا۔ برزویہ کلیلہ و دمنہ کا ایک سنسکرت متن ایران لے گیا اور اسے پہلوی میں ترجمہ کرایا۔ عبداللہ بن المقفع نے پہلوی متن کو عربی میں منتقل کیا جو اب تک دلپذیر کتاب کے طور پر پڑھا جاتا رہا ہے۔ مشہور فارسی شاعر رودکی ثمرقندی (م ۳۲۹ھ) نے ان داستانوں کو فارسی شعر

کا جامہ پہنایا ، مگر اس کے بہت تھوڑے اشعار دستیاب ہوتے ہیں ۔ اس کتاب کا معروف ترین متن وہی ہے جسے ابوالمعالی نصر اللہ منشی نے چھٹی صدی ہجری کے وسط سے کچھ پہلے لکھا اور جسے سلطان بہرام غزنوی (۵۱۲ - ۵۴۷ھ) کے نام سے معنون ہونے کی بنا پر «کلیلہ ودمنہ بہرام شاہی» کہتے ہیں ۔ سنسکرت میں ، کہتے ہیں ، مطالب دس باب تک محدود تھے ۔ مگر پہلوی ، عربی اور فارسی مترجمین نے چھ ابواب کا اضافہ کر دیا ۔ اب کتاب ۱۶ ابواب کی حامل ہے ۔ بعد کے زمانوں میں اس کتاب کو کئی مصنفین اپنے اپنے اسلوب میں ڈھالتے اور نئے نئے متن تیار کرتے رہے ۔ مثلاً ملا حسین کاشفی کی «انوار سہیلی» اور ابوالفضل علامی (م ۱۰۱۱ھ) کی عیار دانش پروفیسر ڈاکٹر پرویز نافل خانلری نے مزید ایک متن کا کھوج لگایا ہے (۱)۔

کلیلہ ودمنہ اخلاق کی بلند کتاب ہے ۔ مترجم نے آیات قرآن مجید ، احادیث رسول عربی اور فارسی امثال و اشعار نقل کر کے عمدہ نکات حکمت سمجھائے اور خیر و خُلق کی ضرورت کے راز بتلائے ہیں ۔ لطف یہ ہے کہ یہ سب کچھ مختلف حیوانات اور پرندوں کی گفتگو کے پردے میں بیان کیا گیا ہے ۔ ایک حیوان کو دوسرے حیوان سے یا ایک پرندہ کو دوسرے پرندے سے محو گفتگو دکھا کر مصنف زندگی کے دلپذیر نکات اور تجربات سمجھاتا اور اخلاق آموز مباحث چھیڑتا جاتا ہے ۔

ساتویں صدی ہجری

سعدالدین وراوینی کا متن مرزبان نامہ اس صدی کے ربع اول میں لکھا گیا ۔ یہ کتاب کلیلہ ودمنہ سے شبیہ ہے اور جیسا کہ ایرانی محققین نے بھی لکھا ، مترجم نے کلیلہ ودمنہ بہرام شاہی کے اسلوب کو بھی پیش نظر رکھا ہے ۔ البتہ مرزبان نامہ کلیلہ ودمنہ سے مشکل تر ہے ، گو طرز استدلال و استنتاج

دونوں کا یکساں ہے اور امثال و حکم نیز نکات اخلاق بھی جن و انس کے علاوہ چرند و پرند کی زبانی بیان کئے گئے ہیں۔ اس صدی کی ایک دوسری اہم کتاب اخلاق «جوامع الحکایات و لوامع الروایات» ہے۔ اس کے مصنف کا نام محمد عونی ہے جو ۶۳۰ھ کے لگ بھگ اچ (بہاولپور) میں فوت ہوا ہے۔ عونی بخارا کا رہنے والا تھا اور چنگیز خان کے حملے کے زمانے میں برصغیر میں وارد ہوا۔ جوامع الحکایات ۳ جلدوں پر مشتمل ہے اور ہر باب کے ۲۵ باب ہیں۔ یہ ضخیم کتاب ابھی بتمامہ شائع نہیں ہو سکی مگر اسکے دیدہ زیب مخطوطات کئی کتب خانوں میں نظر سے گزرتے ہیں۔ ڈاکٹر نظام الدین احمد مرحوم نے اس کتاب پر بزبان انگریزی تحقیق کر کے ڈاکٹریٹ کی ڈگری حاصل کی تھی۔ اختر شیرانی مرحوم نے اس کتاب کا ایک حصہ اردو میں ترجمہ کر کے شائع کرایا تھا فارسی متن کے اجزاء کو ملک الشعراء بہار، ڈاکٹر محمد معین، محمد رضانی، ڈاکٹر مظاہر مصفا اور ان کی بیگم ڈاکٹر کریمہ بانو نے تہران سے شائع کرایا، مگر آخری حصہ ابھی شائع نہیں ہوا۔ محمد عونی کے تعارف میں یہ نکتہ جاننا ضروری ہے کہ اس مصنف نے لباب الالباب کے نام سے فارسی شاعروں کا ایک تذکرہ لکھا جو فارسی شعراء کے موجود تذکروں میں سب سے مقدم ہے۔

جوامع الحکایات میں داستانوں کے پردے میں اخلاقی تعلیم دی گئی ہے اور بعد کے کئی مصنفین جیسے شیخ سعدی وغیرہ نے اس کتاب کی اخلاق آموز حکایات اور روایات کا اثر قبول کیا ہے۔ محمد عونی نے دین اسلام کی تعلیمات اور فلسفہ یونان کے ردائل و فضائل کے ذکر کے ذریعے اصول اخلاق سمجھانے ہیں۔

شیخ شہاب الدین سہروردی (م ۶۳۲ھ) اپنی کتاب «عوارف المعارف» کے ذریعے معروف ہیں۔ مگر فارسی کے ادب اخلاق میں بھی ان کا بڑا حصہ ہے۔

چنانچہ ان کے دو فتوت ناموں، کو مرتضیٰ صراف نے تہران سے شائع کرایا ہے (۳) (۱۹۴۳ء)۔ ان فتوت ناموں میں اخلاق صوفیہ کا ہی ذکر نہیں، عام روش کے اصول اخلاق بھی مذکور ہیں۔

خواجہ نصیر الدین طوسی (م ۶۷۲ھ) کی کتاب «اخلاق ناصری» بے حد معروف ہے اور متعدد بار شائع ہو چکی ہے۔ اس میں فلسفہ اور اصول اخلاق ممزوج ہیں اور کسی قدر اسماعیلی عقائد کا پرتو بھی نظر آتا ہے۔ مصنف نے ابن مسکویہ (م ۳۲۱ھ) کی عربی کتاب «طہارة الاعراق فی تہذیب الاخلاق» کو پیش نظر رکھا اور کتاب کو مندرجہ ذیل تین ابواب میں تقسیم کیا: تہذیب اخلاق، تدبیر منزل اور سیاست مدن۔ ان ابواب کو بالترتیب اخلاق سنوارنا، امور خانہ داری اور جہاں بانی کہہ سکتے ہیں۔

عربی میں فن مقامہ پر دو معروف کتابیں اس قرن تک تخلیق ہو چکی تھیں۔ مقامات ہمدانی اور مقامات حریری۔ ان کی روش پر قاضی حمید الدین بلخی (م ۵۵۹ھ) نے مقامات حمیدی لکھی جس میں ۲۴ مقامے ہیں۔ اس کتاب کی فنی حیثیت سے قطع نظر اخلاق آموزی کے لحاظ سے بھی یہ کتاب کافی اہم ہے۔

شیخ سعدی

فارسی کے ادب اخلاق میں شیخ مصلح بن عبداللہ سعدی شیرازی (م ۶۹۱ھ) ایک بے حد معروف اور اہم نام ہے۔ یوں تو ان کے ضخیم دیوان شعر اور فارسی رسائل میں بھی اخلاقی مباحث موجود ہیں مگر ان کی مثنوی «بوستان» اور نثر و نظم کے آمیزے «گلستان» کو اس سلسلے میں غیر معمولی شہرت ملی ہے۔ بوستان ۶۵۵ھ میں لکھی گئی اور بعد کے سال میں «گلستان» - بوستان کے دس

ابواب ہیں اور گلستان کے آٹھ۔

اس دوسری کتاب کا اسلوب بڑی حد تک "مقامے" کا سا ہے۔ بعض مطائبات اور تغزلات سے قطع نظر ان دونوں کتابوں کا موضوع اخلاق ہے۔ زندگی کے اہم امور سے متعلق کم ہی کوئی بات ہو گی جسے سعدی نے بیان نہ کیا ہو اور اس کے بیان کے ذریعے اخلاق و حکمت کا درس نہ دیا ہو۔ جیسا کہ پہلے اشارہ کیا گیا سعدی کی غزلیات بھی اخلاق آموز بیانات سے مملو ہیں۔ مثلاً۔

شرف نفس بجدوست و کرامت بسجود

ہر کم این هر دو ندارد عدمش به ز وجود

خاکزاهی کم بروی گذری ساکن باش

کم عیونست و جفونست و خدودست و قدود

دنیا آنقدر ندارد کم برو رشک برند

ای برادر کم نہ محسود یماند نہ حسود

قیمت خود بملاہی و مناہی مشکن

گرت ایمان درستست بروز موعود

آٹھویں صدی ہجری

اس صدی کے متعدد مصنفین نے اخلاقیات کے موضوع پر لکھا ہے مگر ہم چار پانچ افراد کے ذکر پر اکتفا کرتے ہیں۔ یہ حضرات شیخ نجم الدین زرکوب تبریزی (م ۱۱۲ھ)، شیخ علاء الدولہ سمنانی (م ۳۶ھ)، شیخ عبدالرزاق کاشانی (م ۳۶ھ)، عبید زاکانی (م تقریباً ۴۲ھ) اور میر سید علی ہمدانی شاہ ہمدان (م ۸۶ھ) ہیں۔ شیخ زرکوب اور علاء الدولہ سمنانی کے فتوت نامے

۱۹۳۹ء میں استنبول یونیورسٹی کے مجلہ اقتصاد میں عبدالقادر گولینارلی نے شائع کرائے تھے۔ ان رسائل میں انفرادی اور اجتماعی مسائل کی روشنی میں حسن اخلاق برتنے کی تعلیم ملتی ہے۔ شیخ کاشانی کے فتوت نامے کو پروفیسر محمد دامادی نے ۱۹۴۱ء میں تہران سے شائع کرایا تھا، مگر دو سال بعد ۱۹۴۳ء میں مرتضیٰ صراف نے اسے زیادہ بہتر صورت میں شائع کرایا ہے (رسائل جوانمردان صفحہ ۱ تا ۵۴)۔ رسالے کا عنوان »تحفة الاخوان فی خصائص البفتیان« ہے۔ عبید زاکانی ایک شاعر اور ادیب تھا مگر اس کی اہمیت اس وجہ سے ہے کہ اس نے اپنے معاشرے کی صحیح عکاسی کی اور ایک اچھے نقاد معاشرہ کا کردار ادا کیا ہے۔ اخلاق الاشراف، ریش نامہ، صد پند اور تعریفات کے عنوان سے ان کے رسائل مزاحیہ مطالب کے آئینہ دار ہیں مگر مزاح کے پردے میں مصنف نے اپنے اہل زمانہ کی بد اخلاقی نمایاں کی ہے اور اس طرح اخلاق کی ضرورت پر زور دیا ہے۔ عبید زاکانی کے مزاح کا نمونہ ہم ان کے رسالہ »دہ فصل« سے نقل کرتے ہیں۔

... الآدمی آنکے نیک خواہ مردم باشد۔ المرء آنکے سخن بہ ربانگوید۔
الدانشمند آنکے عقل معاش ندارد۔ القاضی آنکے ہمہ کس اورا نفرین کنند۔

تہران سے سال میں ایک بار شائع ہونے والا مجلہ »فرہنگ ایران زمین« کسی جلد ۱۸ (۱۹۴۲ء) میں عبید زاکانی کے کلیات نثر و نظم کا ایک انتخاب شائع ہوا تھا۔ (صفحہ ۱ تا ۸۵)۔

میر سیدعلی ہمدانی شاہ ہمدان کا تعارف راقم نے دسمبر ۱۹۴۳ء کے »فکر و نظر« میں کرایا تھا۔ ان کے رسالہ فتوتیہ کا اردو ترجمہ بھی فکر و نظر کی مارچ ۱۹۴۱ء کی اشاعت میں چھپ چکا ہے۔ مگر اخلاق و سیاسیات اسلامیہ کے موضوع پر ان کی اہم تر تالیف »ذخیرة الملوک« ہے۔ یہ کتاب

۱۹۰۵ء میں امرتسر سے شائع ہوئی تھی۔ مگر راقم الحروف نے متن کو ادارہ «الکتاب» لاہور کے اہتمام سے بہتر صورت میں شائع کرانے کا بندوبست کیا ہے۔ ذخیرۃ الملوک کے اخلاقی اور دینی مباحث اس کے درج ذیل دس ابواب کے عنوانات سے واضح ہو جاتے ہیں :

باب اول در شرائط و احکام ایمان و لوازم کمال آن کہ سبب نجات بندہ است از عذاب ابدی و وسیلہ وصول او بدوام لذات نعیم سرمدی۔

باب دوم در ادائر حقوق عبودیت۔

باب سوم در مکارم اخلاق و حسن خلق و وجوب تمسک حاکم و پادشاہ بسیرت خلفائے راشدین۔

باب چہارم در حقوق والدین و زوج و زوجہ و اولاد و عبید و اقارب و اصداقا۔

باب پنجم در احکام سلطنت و ولایت و امارت و حقوق رعایا و شرائط حکومت و خطر عہدہ آن و وجوب عدل و احسان۔

باب ششم در شرح سلطنت معنوی و اسرار خلافت انسانی۔

باب ہفتم در بیان امر معروف و نہی منکر و فضائل و شرائط و آداب آن۔

باب ہشتم در حقائق شکر نعمت و ذکر اصناف انعام و افضال حضرت صمدیت جل جلالہ۔

باب نہم در حقیقت صبر برمکارہ و مصائب دنیوی کہ از لوازم امور ولایت و سلطنت است۔

باب دہم در مذمت تکبر و غضب و حقیقت آن۔

۱۳۳ اقوال اور اخلاقی نصاب پر مشتمل میر سید علی ہمدانی کا ایک رسالہ "ذخیرۃ الملوک" کی ۱۹۰۵ء کی اشاعت کے ساتھ ضمیمہ کے طور پر شائع ہوا تھا۔ اس کا عنوان منہاج العارفین ہے۔ (۳)

نویں صدی ہجری

معین الدین مسکین فراہی (م ۹۰۰ھ) نے روضۃ الواعظین کے نام سے اس صدی میں ایک کتاب لکھی جو ۳ جلدوں میں ہے اور ان سب میں اخلاقیات سے متعلق ۴۰ احادیث نبوی کی شرح لکھی گئی ہے۔ میر سید محمد نور بخش (م ۸۶۹ھ) کی "مکارم الاخلاق" کا موضوع اس کے نام سے واضح ہے۔ یحییٰ سبیک فتاحی نساپوری (م ۸۵۲ھ) کا قصہ "حسن و دل" مشہور ہے۔ اردو کے کلاسیکی رسالہ "سب رس" کی بنیاد یہی داستان ہے۔ اسی مصنف نے "شبستان نکات" کے نام سے فارسی نثر و نظم میں ایک کتاب اخلاق پر لکھی جو "گلستان سعدی" کے اسلوب میں ہے۔ مولانا عبدالرحمن جامی (م ۸۹۸ھ) کی "بہارستان" کا بھی یہی انداز ہے۔ اس صدی میں اخلاق پر لکھنے والے دو معروف مصنف ہیں۔ ایک جلال الدین دوانی شیرازی (م ۹۰۸ھ) اور دوسرے حسین واعظ کاشفی سبزواری (م ۹۱۰ھ)۔

جلال الدین دوانی کی "اخلاق جلالی" پر "اخلاق ناصری" کا واضح اثر موجود ہے اور مصنف نے مقدمے میں اس امر کا خود بھی اعتراف کیا ہے۔ کتاب کا اصل نام "لوامع الاشراف فی مکارم الاخلاق" ہے اور اس کا موضوع "تدبیر منزل اور سیاسیات مدن" ہے۔ کتاب کا اسلوب بیان "اخلاق ناصری" سے مشکل تر ہے یہ تعجب ہے کہ "اخلاق جلالی" ایسی قابل قدر کتاب آج تک ایران میں شائع نہیں ہوئی گو برصغیر میں یہ کتاب بار بار زیور طبع سے آراستہ ہوتی رہی ہے۔ موضوع اخلاقیات پر جلال الدین دوانی نے پانچ اور رسالے لکھے ہیں۔

جیسے ”دیوان مظالم“ - یہ ابھی مخطوطات کی صورت میں ہیں -

حسین واعظ کاشفی کی اخلاق محسنی، (یا اخلاق محسنین) بھی ایران میں شائع نہیں ہوئی مگر برصغیر میں اس کا خاصا تداول رہا ہے۔ اس کتاب کو مصنف نے ۹۰۰ ہجری میں تالیف کیا اور اس کے ۴۰ ابواب رکھے۔ اخلاق ناصری اور اخلاق جلالی کے مقابلے میں اس کتاب کی زبان آسان ہے اور اس میں دین اسلام کی تعلیمات زیادہ سمونئی گئی ہیں جبکہ فلسفہ یونان کا اس پر کمتر اثر ہے۔ ”انوار سہیلی“ کلیلہ و دمنہ کی ایک ”تہذیب نوین“ ہے، مگر اس کا اسلوب بیان متکلفانہ ہے۔ اس مصنف کی ایک تصنیف ”فتوت نامہ سلطانی“ ہے۔ یہ کتاب سلطان الاولیاء حضرت امام رضاؑ کے نام معنون ہونے کی بنا پر اس طرح موسوم ہوئی۔ اخلاق و فتوت کے موضوع پر یہ ضخیم کتاب اکثر ڈاکٹر محمد جعفر محبوب کی تصحیح و توضیح کے ساتھ ۱۹۷۱ء میں تہران سے شائع ہوئی تھی۔ مطبوعہ کتاب کے ۳۲۶ صفحات ہیں اور مصحح کا ۱۱۳ صفحات کا مقدمہ جدا ہے۔ کتاب کے سات ابواب ہیں اور ہر باب کئی کئی فصول میں منقسم ہے۔

بعد کی بعض کتابیں

بعد کی صدیوں میں بھی اخلاقیات کے موضوع پر فارسی میں کتابیں لکھی جاتی رہی ہیں۔ اور یہ سلسلہ آج تک جاری ہے۔ راقم الحروف نے جو کتب دیکھی ہیں ان میں سے چند کے نام یوں ہیں۔ آداب الصالحین و عمدۃ الواعظین، سحر حلال، جہاں نما، پریشان اور خارستان۔ پہلی دو کتابیں محدث عبد الحق دہلوی (م ۱۰۵۲ھ) کی ہیں۔ سحر حلال بھی برصغیر میں لکھی گئی۔ مصنف لطف اللہ لاہوری (م ۱۰۷۰ھ) ہیں، جو پیشے کے لحاظ سے مہندس (انجینئر) تھے۔ ”جام جہاں نما“ یا ”جام جم“ کے نام سے اوحدی مراغی

(م ۱۲۸ھ) کی ایک اخلاقی مثنوی معروف ہے۔ مگر اس مختصر گفتگو میں ہماری توجہ منثور یا منظوم یا مخلوط نثر و نظم کتب و رسائل کی طرف مبذول رہی ہے۔ دسویں صدی ہجری کے ایک مصنف غیاث الدین منصور دشتسکی شیرازی (م ۹۳۸ھ) نے "جام جہان نما" کے عنوان سے ایک مفصل کتاب لکھنے کا منصوبہ بنایا تھا۔ اس کا مدعا اخلاقیات پر ایک دارالمعارف ترتیب دینے کا تھا مگر بظاہر یہ کتاب نامکمل رہی ہے۔ (دیکھئے احمد منزوی کی مرتبہ فہرست نسخہ ہائے خطی دانشگاه تہران میں مخطوطہ نمبر ۱۵۳۳)۔ "پریشان" قآنی شیرازی (م ۱۲۰۰ھ۔ ۱۸۵۳ء) کی "گلستان سعدی" کے اسلوب میں لکھی جانے والی کتاب ہے۔ قآنی نے سادہ روان طرز اختیار کیا مگر سعدی کی حلاوت و شیرینی ایک دوسری ہی چیز ہے۔ بعض حکایات کو بھی قآنی نے سعدی کے تتبع میں لکھا ہے۔ ایک مثال نقل کرتے دیتے ہیں :

«دزدے بخانہ پارسائے در آمد - چند انکے جست چیزے نیافت - دل
تنگ شد - پارسا را خبر شد - گلیمے کہ برآں خفتے بود در راہ دزد انداخت نا
محروم نشود» -

شنیدم کہ مردان راہ خدا
دل دشمنان را نکردند تنگ
ترا کہ میسر شود این مقام
کہ بادوستانت خلافت و جنگ

مودت اہل صفا چہ در روی و چہ در قفا - نہ چنان کز پست عیب گیرند و
پشت پیش بمیرند :

در برابر چو گوسفند سلیم
 در قفا همچو گرگ مردم خوار
 هر کم عیب دگران پیش تو آورد و شمرد
 بے گماں عیب تو پیش دگران خواهد برد

(گلستان)

دزدے بے خانہ درویشے رفت چندانکہ بیشتر جست کمتر یافت - درویش بیدار
 بود سر برداشت کم من روز روشن در اینجا هیچ نیابم تو در شب تاریک چه
 خواهی یافت جاہ ؟ -

لاف طاعت چند در پیری زنی
 اے نکرده در جوانی هیچ کار
 آنچه را در روز روشن کس نجست
 کہ توانی جست در شبہائے تار

(بریشان)

»خارستان« کہ مصنف مجدالدین خوانی کہ حالات زندگی سردست نا
 معلوم ہیں - یہ کتاب بھی گلستان سعدی کی پیروی میں لکھی گئی ، البتہ
 مصنف نے اس کے ابواب گلستان کے ابواب سے دو چند یعنی سولہ قائم کئے ہیں -
 اس کتاب کی اشاعت سوم اس وقت پیش نظر ہے - جو ۱۸۹۶ء میں منشی
 نولکشور کے شہرہ عالم پریس (لکھنؤ) میں ہوئی ہے - مطبوعہ کتاب کے ۲۱۰
 صفحہ ہیں اور ابواب کی سرخیاں حسب ذیل ہیں :

(۱) در اوصاف حکام (۲) در شفقت و ایشار

- (۳) در فضیلت علم (۴) در عشق و محبت (۵) در عہد و پیمان (۶) در بے وفائی دنیا (ک) در کرامات اولیاء (۸) در آداب نفس (۹) در ورزیدن صحبت ابرار (۱۰) در ریاضت (۱۱) در مناکحت و احوال زنان (۱۲) در حسد (۱۳) در منمت ظلم و فساد (۱۴) در نکوہش بخل و لثیمی (۱۵) در نوارد کلام (۱۶) در لطائف مردم -

کتاب کا اسلوب نگارش عربی آمیز ہے مگر اسے سادہ اور غیر متکلفانہ کہہ سکتے ہیں۔ نمونے کے طور پر باب یکم کی دوسری حکایت ملاحظہ ہو:

”آوردہ اند کہ نعمان بن منذر ملکہ بود در عرب قریب العہد باسلام۔ پیش از منصب حکومت تنعم بودے و جامہ ہائے نفیس پوشیدے و پہلو جز در حریر ننہادے۔ چون حکومت یافت بشمین پوشید و دیگر در تنعم نکوشید کہ ”الآن حرمت علی اللذات (۵)۔ قطعہ ۶

ترک آسایش خود باید کرد

حاکم کو علم حکم افراشت

خواب در دیدہ او چون آید

ہر کرا پاس جہان باید داشت

مجموعی طور پر گلستان سعدی کی تقلید میں لکھی جانیوالی دیگر کتب کی طرح یہ بھی خشک اور بے آب و تاب ہے۔

توضیحات

- ۱ - دیکھنے ماہنامہ، فکر و نظر، بابت اپریل و مئی ۱۹۷۰ء میں راقم الحروف کا مقالہ -
- ۲ - ملاحظہ ہوا ماہنامہ سخن تہران مرداد ۲۵۳۷ ش اگست ۱۹۷۸ء - یک کلیلہ و دمنہ دیگر بہ متن ابن مقفع (م ۱۵۱ھ) کے عربی متن سے فارسی میں ترجمہ کیا گیا - مصنف چھٹی صدی ہجری کے کوئی محمد بن عبداللہ بخاراکی ہیں - کتاب کا مخطوطہ استنبول کے کتب خانہ، قاہوسرا، میں محفوظ ہے -
- ۳ - رسائل جوانمردان - تہران ۱۹۷۳ء ص ۲۵۰ - اس مجموعے میں شیخ عبدالرزاق کاشی، شیخ نجم الدین زرکوب اور شیخ شہاب الدین سہروردی وغیرہم کے فتوت نامے ہیں -
- ۴ - رسالے کی اخلاقی نصیحتوں سے آگاہی کی خاطر ملاحظہ ہو راقم الحروف کی کتاب حضرت میر سید علی ہمدانی شاہ ہمدان (لاہور ۱۹۷۳ء) کا آخری حصہ -
- ۵ - یعنی اب میں نے اپنے اوپر لذتیں حرام کر دی ہیں -
